

BIEX NAGHARFU NGHIXU

Ta' G.Z.A.

Mit-tigrib tal-ħajja l-bniedem jitghallem, u l-għerf li jikseb iġhad-dih lil uliedu; dawn iżidu tagħhom miegħu u jerggħu jgħaddu lil ta' warajhom. B'dan il-mod ahna ksibna hafna għerf minn ta' mis-serijietna u jmissna għalhekk nimxu tajjeb ma' tul it-triq tal-ħajja.

Hafna minn dan l-għerf wasal għandna f'għamla ta' qwieli, infatti, "kliem ix-xih zomm fih" iġhid il-qawli; u dan hu sewwa sew għaliex għandek "issaqsi lill-imġarrab" u mhux taqbeż b'għajnejk magħluqa. Izda mhux mill-qwieli jew għidut biss nitghallmu t-tigrib tal-imghoddi, għaliex dan ġie li jasal għandna wkoll taht sura ta' xi hrifa, storja, allegorija u x'naf jien: Ezopu għallimna permezz ta' hrejef li fihom il-bhejjem u t-tjur jaħsbu u jikkellmu; Kristu għallimna bil-parabboli. Nistgħu, infatti, ngħidu li bl-istorja, f'għamla jew oħra tagħha, inqadew bosta għorrief li kienu jgħixu f'kull naħa tad-dinja, biex iwassluna f'libsa mlewna l-ħsebijiet tagħhom.

* * *

Il-Lhud huma poplu antik hafna li sa minn żmenijiet bekrin kellu min imexxih u jgħallmu; dawn huma r-Rabbin. Din l-istorja li ġejja qalha wehed minnhom.

* * *

Kien hawn darba Rabbi għaref hafna imma li ma kienx jitmēz-meż iġhid xi hliqa. Bħalma hi drawwa tar-Rabbin dan kien iġhallem fis-sinagoga fejn kien jigbor madwaru l-istudenti tiegħu. Darba wiehed minnhom staqsieh: "Ja mghallem, kemm-il darba inti turi l-ħaq u s-sewwa ta' xi tagħlima billi tghidilna storja; għaliex?" "L-aħjar mod li nfissirlek dak li tixtieq tkun taf hu li ngħidlek storja, mela isma" wieġeb ir-Rabbi. "Bosta snin ilu fost il-bnedmin deher is-Sewwa, is-sewwa biss bla eba tiżjin jew nxixel oħra. Izda ġara li kull min kien jixhet għajnejh fuqu, jew għax jibza' minn jew għax jistħi, malaġr kien idawwar wiċċu u jfittex jaħrab minnu; tant, li għalkemm l-imsejken Sewwa mar f'kull naħa tad-dinja u pprova kemm felah jindiehes mal-bnedmin, hadd ma tah wiċċ u laqgħu f'daru, imma kulhadd skartah u ħarab minnu.

Darba waħda, meta b'qalbu mimlija niket kien wasal biex jaqta' jiesu għal kollox mill-bnedmin, iltaqa' ma' xbejba tassew helwa, fuq ruhha u liebsa b'mod li tigbdek għax kien jixirqilha għall-aħħar. Din ix-xbejba li kien jisimha TIXBIHA, meta ratu hekk qalbu sewda ġieħa hniena minnu, resqet fuqu u staqsietu:

"Għaliex int daqshekk imdejjaq?"

“Ara għaliex?” wegħibha; “għaliex jien tant xih u ikreh li kul-hadd iwarrabni”.

“U tghidx hmerijiet!” reġghet ix-xbejba. “In-nies ma tistmer-rekx għalhekk; ara x’tagħmel: ejja miegħi d-dar; hemm xi lbies ta’ raġel li ta’ kultant ifittilli nxidd; ilbishom inti u mbagħad naraw x’jigri”.

Hekk għamel is-Sewwa; u ġara li kull fejn beda jmur in-nies bdiet tilqgħu u tifrah bih.

“Din hi l-listorja li ridt ngħidlek” temm ir-Rabbi, waqt li tbi-sima helwa nfixxet fuq wiċċu; “għax għandek tkun taf”, issokta, “li l-bnedmin ma jobogħdux is-Sewwa, iżda ma jridux jarawh sewwa sew kif inhu”.

* * *

Min, dan l-aħħar ma semax bil-Buddisti? Din li ġejja jgħiduha huma:

Wahda mara li ma kenitx ilha li żżewġet u li kienet għadha fl-aħ-jar tagħha messetha x-xorti hażina li tmutilha qasir il-ghomor l-ewwel tarbija tagħha. Din l-imsejkna omm tant hasset għat-telfa tagħha li bdiet tiġġerra mat-toroq titlob lil kull min tara jagħtiha xi duwa biex biha tkun tista’ terġa’ taġhti l-hajja lil bintha.

Xi whud hassew għaliha, iżda billi ma setgħu jagħmlu xejn biex ifarrġuha, malajr telquha u baqgħu sejrjn għal rihhom; oħrajn bdew jiddieħku biha u jgħajruha miġnuna. Hadd ma seta’ jittamaha; imma fl-aħħar iltaqgħet ma’ xih li meta raha f’dik is-sura gietu hniena minnha u qallha: “Fid-dinja hawn wiehed biss li jista’ jagħmel dan il-miraklu. Dan hu l-Perfett li jgħix fuq il-quċcata tal-muntanja; mur, sibu u itolbu jgħinek”.

Hekk għamlet l-imsejkna ta’ mara, u wara hafna taħbit waslet quddiem Buddha. B’wiċċha ma’ l-art, tolfoq, talbitu jagħtiha lura lil bintha. U l-gharef wegħibha hekk: “Mur lura l-belt u habbat bieb, bieb, sakemm issib zerriegħa tal-mustarda f’dar li fiha ma dahlet qatt il-mewt; meta ssiħha, giħbieli”.

Qalbha tfur bil-ferh għax mimlija bit-tama, il-mara għagħlet lura lejn il-belt u habbtet il-bieb ta’ l-ewwel dar li sabet: “Il-Buddha qalli noħodlu zerriegħa tal-mustarda minn dar li fiha hadd ma miet”, qalet lil min fethilha. “Mela habbat bieb ieħor għax f’din id-dar bosta huma dawk li mietu”, wegħbuha.

L-istess qalulha meta habbtet it-tieni, it-tielet u r-raba’ bieb. U meta daret il-belt kollha, bieb, bieb, ma sabetx dar wahda biss li fiha l-miġel tal-mewt ma kienx hasad il-hajja ta’ xi hadd.

Qalbha ttaqtaq u mimlija bil-biża’, issa reġghet għal fuq il-muntanja; meta waslet fuq il-quċcata sabet lil Buddha jistennieha:

“Gibthieli ż-żerriegħa tal-mustarda?” staqsieha; “le”, wegħbitu, “imma lanqas ma jien se nfittixha aktar; mill-belt tlaqt b’qalbi mimlija niket għaliex ma kienx irnexxieli nsib dak li kont xtaqt, iżda jiena u tielgħa ’l hawn fuq ħsibt u rajt li l-mewt mhux lili biss żaret”. “Mela għaliex issoktajt tielgħa sa ħdejja?” reġa’ staqsieha l-Buddha. “Biex inti tgħidli dak li tassew minnu”, wegħbitu l-mara, gwejda, gwejda.

“Mela iftaħ widnejk u isma’” qallha l-Buddha, “u dak li se ngħidlek sorru f’qalbek biex ma tinsieh qatt — ma hawnx liġi tal-hajja, ma hawn xejn f’din id-dinja li ma jinbidilx ħlief haġa waħda biss: il-mewt; din ma tafirha lil hadd, u kull min twieled, imut”.

* * *

Il-Qoran fih għerf li Mawmettu ha mit-tagħlim tal-Lhud u dak ta’ l-Insara dwar il-hajja tar-ruh; fih ukoll x’wiehed jista’ jitgħallem dwar il-hajja tal-gisem, il-hajja ta’ bnedmin li qed ighixu f’din id-dinja. Il-kultura musulmana tat hafna lid-dinja għax il-Misilmin ukoll għandhom il-filosfi tagħhom.

* * *

Wiehed Paxha kien qed ibahħar fuq bastiment kbir u sabiħ meta gamet maltempata tal-biża’. Fost iċ-ċomma kien hemm irsir li qatt qabel ma kien bahħar u għalhekk beża’ u tniehed, beka u werżaq, tant li šabu giethom ħniena minnu; imma ebda kelma ma setgħet tqawwilu qalbu.

Sa fl-ahħar b’dak it-tinwih kollu dejjaq saħansitra lill-Paxha li b’lehen għoli saqsa jekk abbord kienx hemm xi hadd li kellu l-hila jsikket lil dak il-gifa ta’ rsir.

Fost in-nies l-oħra fuq il-bastiment inzerta kien hemm filosofu li meta sema’ kliem il-Paxha talbu jħalli jagħmel hu halli jsib tarf kif isodd halq dak l-imsejken. U l-Paxha halla f’idejh.

Wara harsa sewwa fuq dak l-irsir, il-filosfu sejjah erba’ bahrin u ordnalhom jorbtu l-irsir minn qaddu u jixtħut il-baħar, imma jibqgħu jzommu ċ-ċima f’idejhom. L-irsir, f’dak il-baħar imqalleb beda jhoss ruhu se jegħreq u aktar beda jgħajjat u jagħti b’idejh u riġlejħ biex il-halel ma jibilgħuhx.

Imbagħad il-filosfu reġa’ ordna lill-bahrin jiġbdu l-irsir u jtellgħuh fuq il-gverta. Hekk għamlu u meta l-irsir reġa’ sab ruhu abbord mar trekken wara krik, qabad ma’ ċima li kienet marbuta miegħu u mbikkem kif kien, iżda medhi biss li l-mewg ma jergax jiġbdu miegħu fil-baħar, ma fetaxx halqu aktar.

Meta ra dan il-Paxha stagħgeb u staqsa lill-filosfu kif kien irnexxielu jsikket lil dak il-beżziegħ.

“Haġa żgħira”, wiegħeb il-filosfu; “dak l-irsir qabel ma ra

l-għarqa ma' wiċċu ma setax jifhem kemm thossok aktar żgur minn ħajtek meta tkun fuq bastiment minkejja l-fatt li jkun tiela' u nieżel mal-mewġ u l-halel jkunu jgħattuh.

L-aṅgli li hemm il-ġenna iqisu l-purgatorju ikreh daqs l-infern, imma l-indannati ġewwa l-infern iqisu l-purgatorju ġenna.

* * *

Konfuċju, jew Kung Fut-zu mhux xi alla taċ-Ċiniżi, iżda kif ifisser l-istess ismu hu filosofu li għallem kif il-bniedem għandu jgħib ruhu mal-bnedmin l-oħra. Din li ġejja hi xempju ta' dak li għallem.

* * *

Meta Jintzi, il-magħruf diplomatiku ta' l-Istat ta' Ki, intbagħat bhala ambaxxatur fis-saltna ta' Ċu, ir-Re ta' dik l-art ried iċekknu f'għajnejn is-sudditi tiegħu, billi kien jaf li Jintzi, għalkemm qsajjar f'persuntu, kien ftit u xejn imkabbar b'għerfu.

Għalhekk ordna li fejn il-bieb ewlieni tal-belt kapitali ta' Ċu li fiha kien iġhammar, tinfetah mina baxxa li tinfed minn naha għal oħra tas-sur li kien idawwar dik il-belt, u li dan isir b'għaġla kbira biex titlesta qabel il-jum li fih Jentzi kellu jidhol il-belt biex jersaq quddiem ir-Re halli jippreżenta l-kredenzjali tiegħu. Wasal dak il-jum u r-Re ta ordni stretta lill-Kaptan tal-għassa tas-sur li ma jhalix lill-ambaxxatur jidhol mill-bieb tal-belt imma jordnalu li jgħaddi mill-mina li kienet bdiet tissemma "it-triq tal-klieb".

Gara li meta Jintzi wasal hdejn il-bieb tal-belt il-kaptan mar fuqu u qallu jagħmel kif kien ordna r-Re. Jintzi baxxa rasu u wieġeb hekk: "Ikun għajb jekk jiena ma nidholx fl-art kbira ta' Ċu mill-bieb grandjuż li tassew jixraq lilha u lir-Re maestuż tagħha".

Meta dan il-kliem wasal f'widnejn ir-Re, dan minnufh ordna li jgħibulu lill-ambaxxatur quddiemu, u kif Jintzi tressaq quddiem it-tron qallu: "L-art ta' Ki żgur tinsab nieqsa min-nies sakemm għażlu bniedem daqshekk qasir bhala ambaxxatur".

"Xejn minn dan, Maestà", wieġeb Jintzi; "pajjiżi hu mimli b'nies kbar f'persunthom u f'moħhom imma ahna naghzlu l-ambaxxaturi li jixirqu lill-artijiet fejn jintbagħtu. U, kif inti ġa ndunajt, jiena l-iqsar u l-inqas għaref fost in-nies ta' pajjiżi".

* * *

Imma l-akbar u l-isbaħ tagħlima noħduha minn għand Kristu. Din l-istorja li ġejja hi dwar Gwanni, l-Appostlu l-aktar maħbub fost it-Tnax, u li baqa' għażeb sa ma miet.

* * *

Meta l-Appostlu Gwanni kien dahal sewwa fis-snin, id-dixxipli tiegħu kienu jhobbu jingabru ma' dwaru biex minn fomm u jisimghu xi haġa dwar il-ħajja u t-tagħlim ta' Sidna Gesù Kristu. Imbagħad

huma, billi dan kien x'aktarx jìgri fil-ghodu kmieni, kienu jmorru 'l hawn u 'l hinn fil-belt u l-irhula ta' ma' dwar biex iwasslu lill-bnedmin l-aħbar it-tajba tal-miġja tal-Messija fid-dinja.

Ta' kuljum, tista' tghid, dawk id-dixxipli kienu jiehdu l-ispunt jew il-lehma tad-diskors li kienu jagħmlu minn dak li kienu jkunu semgħu minn għand Gwanni, u għalhekk kull min kien jagħtihom widen u jilqa' kliemhom f'qalbu kien jista' jitqies mhux biss Nisrani imma wkoll dixxiplu tal-Appostlu Gwanni. B'dan il-mod, minn jum għal ieħor u minn sena għal oħra l-għadd tal-fidili baqa' dejjem joktor u l-aħbar it-tajba tixtered dejjem aktar.

Darba waħda, tghid it-tradizzjoni, għadd ta' dixxipli mimlijin heġġa biex jikkonvertu n-nies u jwassluhom għand Kristu talbu lil Gwanni jghidilhom x'għandhom ighidu halli kliemhom ikollu setgħa akbar. Gwanni dam ftit ma fetax halqu u d-dixxipli baqgħu fuq il-mistennija; imbagħad qallhom hekk: "Lil min jigi jismagħkom għidulu — 'Uljed Alla, hobbu lil xulxin'".

Minn wiċċhom kien jidher li dawk id-dixxipli kienu qed jistennew xi haġa oħra, xi haġa, forsi, aktar qawwiya, aktar solenni. "Ma għogbokomx dak li għidtilkom?" staqsiehom Gwanni; "dan, ga għidnihulu lill-poplu", wiegħbu huma; "aħna ippriedkajna l-imħabba għal xulxin, kemm-il darba; ma tistax tghidilna xi haġa ġdida xi nxandru lill-bnedmin?"

Gwanni ċaqraq rasu. "Le, issa u dejjem; dak il-messaġġ, qadim kemm hu qadim, jibqa' dejjem ġdid. Xandru fost il-bnedmin dak li tassew għallem il-Feddej tagħna — 'Uliedi, hobbu lil xulxin'".